

Sankta Pætursfiskur


Stødd: Sankta Pætursfiskur verður í mesta lagi 70 cm langur, men vanliga um 20-50 cm.

Dýpi: Hann er vanliga á 50 m niður á 150 m, men fæst eisini inni við land og úti á 400 m.

Litur: Sankta Pætursfiskur er gyltgrøngráur, ella silvurbronsulittur, við stórum, gulrandaðum, svørtum bletti mitt á síðuni. Skræðan millum beinteinarnar á búkfjaðrunum, ryggfjæðurini og gotfjaðrunum er myrk, svørt.

Lýsing: Sankta Pætursfiskur hevur samantrýstan og høgan kropp, stórt og høgt høvd, nakað bungut oman fyri eyguni. Hann hevur slættan beinkamb oman fyri eyguni. Hann hevur stóran kjaft, ið kann skjótast langt framúr og smáar viggvaksnar (koniskar) tenn. Uggaðarnar eru stuttar, búkfjaðarnar eru minst tvær ferðir so langar sum uggaðarnar. Ryggfjæðurin hevur harðar teinar fremst og langar træðrir uppúr, aftari partur hevur bleitar teinar. Klingran er líka long sum hög. Hann hevur smáar roðslur og hvast kjalarakrubb. Fram við rygg- og gotfjaðrafestunum eru beinknyklar, úr 5 upp í 11, á teimum eru 2 píkar. Strikan er nógv bogin frá eyganum aftur í klingruna.

Eyðkenni: Bletturin á síðuni. Tunni kroppurin. Liturin. Høga ryggfjæðurin. Stóra hævdið við stóra kjaftinum.



HAVSTOVAN
FAROE MARINE RESEARCH INSTITUTE